

27/11/2025

## आकाशवाणी ईटानगर

प्रधानमंत्री नरेन्द्र मोदी ने कहा है कि भारत का अंतरिक्ष क्षेत्र वैश्विक निवेशकों के लिए एक आकर्षक गंतव्य बनता जा रहा है। श्री मोदी ने स्काईरूट के इन्फिनिटी कैंपस का वीडियो कॉन्फ्रेंसिंग के माध्यम से उद्घाटन किया। इस अवसर पर उन्होंने कहा कि सरकार ने देश के अंतरिक्ष क्षेत्र में कई ऐतिहासिक सुधार किए हैं। प्रधानमंत्री ने कहा कि सरकार ने अंतरिक्ष क्षेत्र को निजी नवाचार के लिए खोल दिया है, जिससे स्टार्टअप और उद्योग, देश के वैज्ञानिक पारिस्थितिकी तंत्र के साथ मिलकर काम कर सकेंगे। प्रधानमंत्री ने कहा कि अगले वर्षों में वैश्विक अंतरिक्ष अर्थव्यवस्था कई गुना बढ़ेगी और देश के युवाओं के लिए नए अवसर खोलेगी।

0000000000000000000000

मुख्यमंत्री पेमा खांदू ने आज तवांग जिले के सबसे पुराने हाइडल प्रोजेक्ट किटपी स्मॉल हाइड्रो इलेक्ट्रिक स्टेशन फेज़-1 का निरीक्षण किया। जिसे 1977 में बनाया गया था। प्लांट को अब आधुनिक बुनियादी ढांचे के साथ अपग्रेड कर दिया गया है और अभी इसके टेस्ट रन चल रहे हैं।

मुख्यमंत्री ने एक सोशल मीडिया पोस्ट में लिखा कि, यह प्लांट बहुत जल्द जनता को समर्पित कर दिया जाएगा, जो स्थानिय पावर इंफ्रास्ट्रक्चर को मजबूत करने की दिशा में एक और महत्वपूर्ण कदम होगा।

0000000000000000000000

राज्य मुख्य सचिव मनीष कुमार गुप्ता की अध्यक्षता में आज 14वीं वरिष्ठ अधिकारियों की बैठक का आयोजन किया गया। बैठक में सरकार के खास कार्यक्रमों एवं सुधारों की कार्य प्रगति की समिक्षा की गई। जिसमें बड़े बजट की घोषणा, SAsCI से जुड़े कार्यवाई, अनुपालन का बोझ कम करना, SNA SPARSH को लागू करना, और डिजिटल इंडिया लैंड रिकॉर्ड्स आधुनिकीकरण का स्टेटस शामिल है। इसके लिए 3 संभागीय आयुक्तों को अपने-अपने डिविजन में कार्य उन्न्ती पर करीब से नज़र रखने के निर्देश जारी किए गए हैं।

0000000000000000000000

गृह एवं अंतरराज्यीय सीमा मामलों के मंत्री मामा नातुंड ने आज गुवाहाटी में इंडियन काउंसिल ऑफ़ हिस्टोरिकल रिसर्च द्वारा प्रायोजित, “नॉर्थ ईस्ट भारत की जनजातियों की मंदिर विरासत और पवित्र पूजा स्थल: समय, कला, मूर्तिकला, वास्तुकला और परंपराओं की एक यात्रा” विषय पर आयोजित राष्ट्रीय संगोष्ठी में भाग लिया।

संगोष्ठी पर गर्व व्यक्त करते हुए, श्री नातुंड ने कहा कि पूर्वोत्तर भारत कुछ सबसे पुराने मंदिरों, पवित्र स्थलों और स्वदेशी परंपराओं का घर है। और हर एक में सदियों का ज्ञान, पहचान और सभ्यता की गहराई नीहित है। उन्होंने कहा कि इस तरह की कोशिशें अपनी जड़ों को संरक्षित करने और नई पीढ़ी को सांस्कृतिक विरासत को समझने एवं बनाए रखने के लिए प्रेरित करने में अहम भूमिका निभाती हैं।

000000000000000000000000

अपर सियांग उपायुक्त, तालो जेराड ने SP तोकेन सारिड और EE RWD इंजीनियर गातलिंग लिपिर के साथ कल तैतालीस किलोमीटर जिदो-पालिंग PMGSY सड़क का निरीक्षण किया। यिंगकिओंग RWD डिवीज़न द्वारा निषपादित प्रधानमंत्री ग्राम सड़क योजना सड़क प्रियोजना का लक्ष्य, जिदो, आंगिंग, सिंगिंग और पालिंग से गुज़रते हुए पालिंग CO मुख्यालय को तूतिंग उप-विभागिय मुख्यालय से जोड़ना है।

000000000000000000000000

सहकारी क्षेत्र को मज़बूत करने के उद्देश्य से, राज्य सरकार के सहकारिता विभाग ने गुजरात की त्रिभुवन सहकारी विश्वविद्यालय के समन्वय से गत 21 से 26 नवंबर तक ईटानगर में सहकारी कायाकल्प पर पांच दिवसिय क्षमता निर्माण सह कार्यशाला का आयोजन किया।

जिसमें सहकारी शासन, उद्यमी सोच, व्यापार की योजना तैयार करना, और दुग्ध एवं मतस्य पालन समितियों को मज़बूत करना शामिल था। इसके साथ ही, वित्तीय परिचालन और अंतर विभागिय अबिसरण की ज़रूरत पर भी सत्र आयोजित किए गए।

000000000000000000000000

अरुणाचल प्रदेश के 19 वर्षिय वेटलिफ्टर गोलोम टिंकू ने मंगलवार को बीकानेर में हुए खेलो इंडिया यूनिवर्सिटी गेम्स, राजस्थान 2025 में पुरुषों के 60 किलोग्राम वर्ग में स्वर्ण पदक अपने नाम किया। लवली प्रोफेशनल यूनिवर्सिटी का प्रतिनिधित्व करते हुए, श्री गोलोम ने स्नैच में 112 किलोग्राम एवं क्लीन एंड जर्क 144 किलोग्राम उठाकर स्वर्ण पदक जीता।

000000000000000000000000

लोअर सुबनसिरी जिले के ज़ीरो की रहने वाली तागे रिमू ने इस महीने की 21 से 23 नवम्बर तक मुंबई में हुए एमेच्योर ओलंपिया इंडिया मुंबई 2025 के इंटरनेशनल हेल्थ, स्पोर्ट्स एंड फिटनेस फेस्टिवल में कांस्य पदक प्राप्त किया है। इससे पहले, उन्होंने पिछले महीने की 24 तारीख को असम के गुवाहाटी में आयोजित शेरू NPC वर्ल्डवाइड 2025 में NPC मिस असम बिकिनी कैटेगरी में ऑवरऑल विनर में स्वर्ण पदक जीता था।

000000000000000000000000

भारतीय सेना द्वारा सिक्किम के युमथांग वैली की स्थानिय समुदाय को सहयोग प्रदान किया गया है। उन्होंने इस इलाके में पर्यटन क्षेत्र को बढ़ावा देने के उद्देश्य से खास हाई-एल्टीट्यूड एडवेंचर उपकरण प्रदान किए हैं। जिससे स्थानिय समुदाय द्वारा वैली में आने वाले पर्यटकों के लिए एडवेंचर कैंप लगा पाएंगे। इस सहयोग से, स्थानिय युवा सुरक्षित और संगठित तरीके से ट्रेकिंग, कैंपिंग और बेसिक एडवेंचर का अनुभव दे पाएंगे। सेना के अधिकारियों ने कहा कि यह पहल स्थानिय युवाओं के सामर्थ्य को बढ़ाने के साथ ही, ज़िम्मेदार पर्यटन को बढ़ावा देता है और सिक्किम के सबसे खूबसूरत हाई-एल्टीट्यूड इलाकों में से एक में अर्थव्यवस्था को भी मजबूती प्रदान करेगा।

000000000000000000000000